



Most Rev. Dr. A. Neethinathan
Bishop of Chingleput

மணிப்பூர் நிலவரம் குறித்த சுற்றறிக்கை
(30.06.2023)

அன்புக்குரிய சகோதர சகோதரிகளே,

“**சிறு மந்தையே அஞ்சாதே!**” (லூக் 12:32) என்னும் உறுதிப்பாட்டை அளிக்கும் மந்தைகளின் ஆயராகிய ஆண்டவர் இயேசுவின் நாமத்தில் அன்புடன் வாழ்த்துகிறேன். நம் இந்திய திருநாட்டின் மாநிலங்களுள் மிக சிறியதான மணிப்பூர் என்று குறிப்பிட்டவுடன் இன்று இந்தியாவிலும் உலக அரங்கிலும் அதிர்வு அலைகள் அனைவர் உள்ளங்களிலும் அலைமோதுவதை உணர முடிகிறது. கடந்த 2023 மே மாதம் 3ஆம் தேதியன்று தீப்பொறியாக இம்மாநிலத்தில் தொடங்கிய கலவரம், இத்தனை நாள் கடந்த நிலையிலும், தீப்பிழம்பாக அம்மாநில மக்களின் வாழ்வை அழித்து நாசமாக்குவதைப் பல வழிகளில் அறிந்து அங்கலாய்க்கின்றோம்.

நீண்ட பின்புலம் கொண்ட அம்மண்ணின் பிரச்சனையை ‘மெய்தி’ மற்றும் ‘சூகி’ என்ற இரண்டு குழுக்களுக்கு இடையே நிலவும் இனப் பூசல் என்று சுருக்கிக் கணித்துவிட இயலவில்லை. சமவெளிப் பகுதிகளில் அதிக பக்க பலத்துடன் அரசியல் செல்வாக்குடன் ஆட்சி அதிகார ஆதரவுடன் வாழும் மெய்தி இன மக்கள் தங்களுக்கும் பழங்குடியினர் அங்கீகாரம் வேண்டும் என்று முன்னெடுக்கும் நெடுநாள் போராட்டம் ஒருபுறம். இதற்கு ஆதரவாக அண்மையில் மணிப்பூர் உயர்நீதி மன்றம் தந்த நெறிகாட்டுதல் தீர்ப்பு அமைந்திருந்திருந்தது. மாற்று அணியில், தங்களுக்கும் பொதுநலத்திற்கும் ஏற்படக்கூடிய பாதிப்புகளை முன்மொழிந்து எதிர்ப்பு தெரிவித்த சூகி போன்ற மலைவாழ் பழங்குடியினர் வெளிப்படுத்திய எதிர்ப்பு குரல்களும் வாதமும் நாளுக்கு நாள் முற்றிக் கொண்டே வந்த நிலையில், அவர்களைச் சார்ந்த அனைத்து பழங்குடியின மாணவர்கள் சங்கம் மே மாதம் 3ஆம் தேதி மேற்கொண்ட எதிர்ப்பு சாலிடாரிட்டி ஊர்வலம் கலவரமாக வெடித்து சிதற, மணிப்பூர் மக்களின் வாழ்வே ஒரு கேள்விக்குறியாகிவிட்டது. கட்டுக்கடங்காக் கபளிகரக் கொந்தளிப்பில் கண்ணீர் கவலை பதற்றம் விரட்டல் ஓடுதல் ஒளிதல் ஆகியவற்றின் மத்தியில் வீடுகள் எரிந்து சாம்பலாக, ஊர்கள் வெறிச்சோடி போக, காடுகளில் மேடுகளில் முகாம்களில் தஞ்சம் தேடி அலைந்து அலைமோதும் மக்கள் ஆயிரம் ஆயிரமாயினர். புது டெல்லி உட்பட பல அண்டை மாநிலங்களில் உயிருக்காக ஓடி தஞ்சம் புகுந்தவர்கள் இன்னும் பல ஆயிரமாவர். இது ஒரு நாள் நடந்தேறிய அவலமல்ல, மாறாக, தினசரி சோகக் கதையாகிவிட்டது. அம்மாநிலத்தின் குழந்தைகளுக்கும், இளையோருக்கும், முதியோருக்கும், பெண்களுக்கும் இன்று உயிருக்கு உத்தரவாதமும் நாளை வாழ்வாதாரமும் கேள்விக்குறியாகிவிட்டன.



Most Rev. Dr. A. Neethinathan
Bishop of Chingleput

இதுவரை நடந்தேறிக் கொண்டிருக்கும் மனித உயிர் பறிக்கும் அவலத்தை வெறுமனே இருவேறு இனங்களுக்கு இடையே ஏற்பட்டுள்ள சமூக மற்றும் வாழ்வாதார மோதல் என்று எண்ணி, உள்ளம் உருகிப் போவதோடு நின்று விடலாம். ஆனால், இடையிடையே தென்படும் யதார்த்தங்களும், ஆங்காங்குக் கிடைக்கப் பெறும் தரவுகளும், மத நல்லிணக்கத்தை யாசித்து, மனித நலம் பேண விழையும் அனைவருக்கும் அதிர்ச்சி அளிப்பதாக ஆத்திர மூட்டுவதாக அமைந்துள்ளன. அழிவு இயந்திரத்துடன் போராடும் மெய்தி இனத்தவர் மத்தியில் சில கிறிஸ்துவர்கள் வாழ்ந்து வந்தாலும், அந்த இனத்தவர் குறி வைத்து கொடூரத் தாக்குதல் மேற்கொள்ளும் குகி இன மக்களுள் பெரும்பகுதியானோர் பல சபைகளைச் சார்ந்த கிறிஸ்துவர்கள் ஆவர் என்பது குறிப்பிடத்தக்கது. இங்கு நடந்துக் கொண்டிருப்பது வெறும் இன வெறி தாக்குதல் மட்டுமல்ல, மத வெறி தாக்குதலும்கூட என்பதால், குகி இனத்தவர் வாழும் மலைப்பகுதிகளில் மறைமாவட்ட தலைமை பேராலயம் உட்பட எண்ணிலடங்கா ஆலயங்களும் சிற்றாலயங்களும், வழிபாட்டுத் தலங்களும், கிறிஸ்துவ நிறுவனங்களும் தீக்கிரையாக்கப்படுகின்றன, தரைமட்டமாக்கப்படுகின்றன, சூரையாடப்படுகின்றன. இத்தகைய துர்வினை புரிவோரின் இலக்கும் துவேஷமும் எவ்வளவு துல்லியமாகவும் தெளிவாகவும் இருக்கிறதென்றால், தாங்கள் சொந்த மெய்தி இன மக்களின் வாழ்விடங்களில் இருக்கும் கிறிஸ்துவ ஆலயங்களும் நிறுவனங்களும் குறி வைத்து அழிக்கப்படுவதுதான் வேதனையின் உச்சத்தில் நம் கண்களை விழித்துப் பார்க்க வைக்கின்றது.

இந்நிலையில் ஒருபுறம் இனக் கலவரத்தால் சிதைந்து கிடக்கும் மணிப்பூர் மக்களுக்கும் மதக் கலவரத்தால் நொடிந்து போயிருக்கும் மணிப்பூர் கிறிஸ்துவ மக்களுக்கும் நம் உடனிருப்பை உறுதி செய்து, நம் செபத்தால் அவர்களின் வேதனையில் அவர்களைத் தாங்கிக் கொள்வோம். நிரபராதிகளாக உயிர்த் தியாகம் புரிந்துள்ள அப்பாவி ஆன்மாக்களின் இளைப்பாற்றிக்காக இறைஞ்சுவோம்.

அனைத்திற்கும் மேலாக, பெரும் காற்றையும் கடலையும் கடிந்து அடக்கி அமைதிப்படுத்தக்கூடிய ஆண்டவரை நம்பிக்கை நிறை செபத்துடன் எழுப்புவோம் (மாற் 4:35-41). மணிப்பூர் மண்ணுக்கும் மக்களுக்கும் அமைதி ஏற்படும் வண்ணம் நிரந்தர தீர்வுகள் கிடைக்கும் நோக்கில், அரசு இயந்திரமும் நல்லிணக்கக் குழுமங்களும் நலமான வழிமுறைகளைக் கண்டறிந்து செயல்படுத்த இறை தூண்டுதல் கிடைக்க உருக்கமாக வேண்டுவோம்.




Most Rev. Dr. A. Neethinathan
Bishop of Chingleput

“மானுடத்தின் முழுமையே இறைவனின் மாட்சி” என்னும் புனித இரனேயுசுவின் கோட்பாடு மாந்தர் அனைவரும் அமைதியின் பாதைகளைக் கண்டறிய உதவட்டும்! அனைவருக்கும் அன்பாசீர்.

பரிந்துரைக்கப்படும் செயல்பாடுகள்:

1. ஜூலை மாதம் 2ஆம் தேதி ஞாயிறன்று அனைத்து பங்கு தளங்களின் முக்கிய திருப்பலி வேளைகளில் மணிப்பூர் நிலவரத்திற்காக சிறப்பு கவனம் செலுத்தி மன்றாட்டுகளை ஏற்றெடுப்போம். பொதுவிட பதாகைகளைப் பயன்படுத்துவோம்.
2. ஒரே திருப்பலி நடைபெறும் சூழலில் திருப்பலிக்கு முன்பு, தொடர் திருப்பலி நடைபெறும் சூழலில் திருப்பலிகளுக்கு இடையே என்று, ஆலய வளாகத்தில் மெழுகு திரிகளுடன் அமைதிப் பேரணி நடத்துவோம்.
3. வாய்ப்பு உள்ள இடங்களில், சட்டம் ஒழுங்கு நிபந்தனைகளுக்கு உட்பட்டு, திருப்பலிக்கு வெளியில், பொது மக்களின் கவனத்திற்குக் கொண்டு செல்லும் வகையில், பதாகைகளுடன் பொது சாலைகளில் பகிரங்க அமைதிப் பேரணி மேற்கொள்ளலாம்.
4. சூழலுக்கு ஏற்ப, திருப்பலி நிறைவில், மேலே தரப்பட்டுள்ள என்னுடைய கருத்துத் தொகுப்பை வாசித்து மக்களுடன் பகிர்ந்து கொள்ளவும்.

இறையாசீர்!

+ 
+ மேதகு ஆயர் Dr. A. நீதிநாதன்
செங்கல்பட்டு மறைமாவட்டம்

